

## చివరకు మిగలనిది

చిన్ననాటి అనుభవాలు జ్ఞాపకం చేసుకొనడానికి బావుంటాయిగాని, వాటి అనుభూతి తిరిగి పొందాలని ప్రయత్నిస్తే ఎదురయ్యేది రసాభాసే.

అ త డు

రంగరాజపురంలో, క్రొత్తగా కట్టే మా ఫ్యాక్టరీకి నన్ను ఇంజనీరుగా పంపుతున్నారంటే యెగిరి గంతేశాను.

ఎందుకంటే, అక్కడ చిన్నప్పుడు చదువుకున్నాను. అక్కడ కృష్ణానది, వేణుగోపాలస్వామి ఆలయం, కొండ ప్రక్కగావున్న హైస్కూల్, చిన్ననాటి మిత్రులు, అనాటి జ్ఞాపకాలు అన్నీ మనసులో మెదిలి ఒళ్ళు పులకించింది. మా అవిడ కావిషయం చెప్పే ఆమె మొహం అదోలాబెట్టి "నే రాను ఆ వెధవ వూరు! హాయిగా రిజైన్ చేసి వేరే కంపెనీలో చేరండి. అంది.

ఆశ్చర్యపోయాను. ఆ వూరు పేరు చెప్పగానే ఇంత ఖరాఖండిగా కొట్టేసి పారేస్తుందనుకోలేదు. కోపం చల్లారేక తీరిగ్గా వున్నప్పుడు. అవిడను మళ్ళీ కదిలించాను, "అదికాదు! అనూ! రంగరాజపురం వెడితే ఖర్చు తక్కువ! పైగా స్పెషల్ ఎలవెన్సు యిస్తారు, కోరినంత తీరిక. మంచి పాలు, నెయ్యి, ప్రశాంత వాతావరణం! అక్కడికొచ్చి నాలుగు రోజులున్నావంటే, మళ్ళీ యిక్కడకు రమ్మన్నా రాలేపు! ఆలోచించు!" అని చెప్పాను. కళ్ళముందు భూతల స్వర్గం చూపెడుతూ!

మా అవిడకు ఏదన్నా నచ్చకపోతే, ఆ విషయం ఆ మొహంలో స్పష్టంగా కనబడుతుంది. మనసులోని ఆలోచన, మొహంలో, అద్దంలోవలె గోచరమవుతుంది! అలా వున్నా, అందంగానే నా కళ్ళకు కనబడుతుంది! అది

వేరే విషయం! పెళ్ళయిన క్రొత్తలో ఆ అందం చూసి భ్రమసి, కట్నం కూడా ఆశించకుండా, పెళ్ళి చేసుకున్నానని నలుగురికీ చెప్పగా విన్నది! స్వతహాగా అందగ తైనన్న, అహం కొద్దిగా వుండనే వుంది.

“నీ అభ్యంతరం ఏమిటో చెప్పు”

అనూరాధ నవ్వి “మహాప్రభూ, చిత్తగించండి!”

ఇలా అంది. “చూడండి మీరు చిన్నప్పుడు చదువుకున్న వూరు అన్న భ్రమలో రంగరాజపురం వెదదామని సరదాపడుతున్నారు. బాగానే వుంది! ఆలోచించండి. పిల్లలు రెండు మూడు క్లాసుల్లో వున్నారు. ఇంగ్లీష్ మీడియం! అక్కడ ఆ కుగ్రామం వెడితే, వీళ్ళ చదువేంగాను? అక్కడ దుమ్ములో, పేడలో పడి తిరిగి, వచ్చిన రెండు అక్షరం ముక్కలు, అటక్కెక్కించేస్తారు రోగాలకు రొమ్మలకు మందిచ్చే నాధుడుండడు. గ్యాస్ దొరకదు. మంచి ఇళ్ళు దొరకవు. యివన్నీ ఎందుకొచ్చిన అవస్థలు చెప్పండి! హాయిగా వున్నచోట, మరో ఉద్యోగం చూసుకోక! మీకేం ఉద్యోగం దొరకదన్న భయంలేదు మరో వెయ్యి ఎక్కువ ఇచ్చి కళ్ళకద్దుకుని తీసుకుంటారు! ఏమంటారు?”

అనూరాధ మనస్తత్వానికి నాకు జాలి వేసింది. పట్నవాసపు నాగరికతా వ్యామోహంలో పూర్తిగా ముణిగిపోయింది. సుభాలు మరిగి గతకాలపు జీవితాన్ని యేవగించుకుంటున్నది. తన తల్లులు, తండ్రులు, ముత్తాతలు మనుగడ సాగించిన గ్రామాలను అక్కడి వాతావరణానికి దూరంగా బ్రతకాలని ఆలోచన, అని గ్రహించాను. ఈ భ్రమ పదలగొట్టకపోతే ఎండమావుల్లాంటి నాగరికతా వ్యామోహంలో పరుగెత్తి అలసి, సొలసి నిరాశలో జీవితచరమాంకం గడపాల్సి వస్తుంది. ఇది నా నమ్మకం.

మొండికెత్తాను. “ఇవన్నీ నాకు తెలుసు! అన్నీ ఆలోచించాను. రంగరాజపురం వెళ్ళటం ఖాయం సామాన్లు సర్దు!” ఆజ్ఞ జారీచేశాను.

రంగరాజపురం జీపులో బయలుదేరి వెళ్ళాం. లారీలో సామానుముందే వెళ్ళింది. యాభై మైళ్ళు జీపు డొంకల్లో పడి తెల్లటి పొగలాంటి దుమ్ములో అక్కడకు చేరేసరికి పిల్లలు మూడు రోజుల నాడు కొన్న తోటకూర కాడల్లా అయ్యారు. అనూరాధ, బుగ్గల కెంపు, సౌకుమార్యం, నల్లని కురులు, తెల్లని సిపాన్ చీర రూపురేఖలు మాసిపోయాయి. వాళ్ళ అవతారాలు చూసి జాలి కలిగింది అయినా, చిన్ననాటి వూరు, పెద్ద ఉద్యోగిగా వెడుతూ, ఆ మారు మూల గ్రామంలో, పెద్ద ఫ్యాక్టరీ కట్టబోతున్నందుకు గుండెలోతుల్లో సంతోషం వెర్రికేకలు వేసింది. నే వస్తున్నట్లు మంచియిల్లు చూసిపెట్టమని కిళ్ళికొట్టు సత్యానికి వ్రాశాను. యిదే విషయం మా ఫ్యాక్టరీ ఆఫీసు మేనేజరుకూ తెలియ పరచాను.

మేం వెళ్ళేసరికి ఆఫీసు మేనేజరు సుందరరాజన్, కంట్రాక్టర్ సుబ్బారెడ్డి, తదితర ఆఫీసు పనివాళ్ళు వేచివున్నారు. సత్యం మట్టుకు కనబడలేదు.

సుందరరాజన్ చెప్పాడు "సత్యంగారిని కలిశాను సార్. మీ పేరు చెప్పి ఉత్తరం చూపెట్టాను."

"ఏమన్నాడు?"

"ఆయనగారు మిమ్మల్ని పూర్తిగా మర్చిపోయినట్లున్నారండీ."

నే, నమ్మలేదు.

"లక్ష్మీగా, మంచి ఇల్లే దొరికింది సార్! అందుకని ఆయన్ను మళ్ళీ కలవ లేదు"

ఆ రోజు సాయంత్రం అనూ, పిల్లలు కాశీ యాత్రకు వెడుతూ, దారిలో వూరు గాని వూళ్ళో ప్రయాణ వసతి లేక ఆగిపోయిన తీర్థయాత్రకుల్లా డాబాలో మంచాలమీద కూర్చొనుంటే నేను టవల్ తీసుకు కృష్ణకు స్నానానికి బయలు

దేరాను. వెనుక అంగరక్షకుల్లా సుబ్బారెడ్డి రంగరాజన్ వెంటరాగా! పెద్ద బజారుగుండా, వెడుతూ సత్యం కిళ్ళికొట్టు దగ్గర కెళ్ళి సిగరెట్ పెట్టె అడిగాను, పడినోటు యిచ్చి, పెట్రోమాక్స్ వెలుతుర్లో పడి పరీక్షించి గల్లాలో వేసుకుని “ఆ బ్రాండ్ లేవ్ సార్!” అన్నాడు. నన్ను చూసి గుర్తుపట్టాడో లేదోమరి!

“ఏ వుంటే అవి యివ్వు!”

అప్పటికీ సత్యం నన్ను గుర్తుపట్టలా! చిల్లర తీసుకుని, “ఏరా నన్ను గుర్తుపట్టలేదా!” అనడిగాను.

సత్యం నా వైపొకసారి చూసి “లేదు సార్!” అన్నాడు.

“నేనురా. రవిని” అన్నాను.

సత్యం మొహం ఆముడపు దీపంలా అలాగే వుంది! గుర్తుపట్టలేదని గ్రహించాక, “మనిద్దరం సెకండ్ ఫారం ఒకే బెంచీలో చదువుకున్నాంగదరా!” అన్నాను.

అయినా, సత్యం మొహంలో బలుబు వెలగలేదు. నేనలాగే నిలబడ్డాను!

నా అవతారం, నా వెనకాలవున్న సుందరరాజన్, సుబ్బారెడ్డినీ చూసి ఏమనుకున్నాడో సత్యం, “సార్! నే నసలు సెకండ్ ఫారం చదవలేదు!....”

అన్నాడు.

నేను తికమకపడ్డాను. దొంగవెధవ నాటక మాడుతున్నాడేమో అనుకున్నాను. నేనలా మీనమేషాలు లెక్కబెడుతుండగా నే చూడలేదుగానీ, ఆ కొట్టు దగ్గర దారేపోయ్యేవాళ్లు పదిమందిదాకా పోగయ్యారు.

“సార్! నేను చిన్న సత్యాన్ని! మా అన్న పెద సత్యం. వాడు పోయి పదిహేనేళ్ళు పైగా అయింది మశూచి వచ్చి”

సత్యం మాటలు నమ్మక తప్పలేదు. అయితే నా చిన్ననాటి స్నేహితుడు

నల్లగా చింతగింజలా వుండే సత్యం పోయాడన్న మాట! అక్కడ నుంచి బయలుదేరి వచ్చేశాను.

కృష్ణ దగ్గర కెళ్ళేదాకా, మనస్సులో సత్యమే అతని జ్ఞాపకాలే కదలాడు తున్నాయి. అలవాటు ప్రకారం, మంచి నీళ్ళరేవుకు వెళ్ళాను. అక్కడ నీళ్ళు లేవు. చట్టు తప్ప! ఆశ్చర్యపోయాను స్మశానంలావున్న రేవు చూసి.

“నాగార్జునసాగర్ కట్టాక, ఒడ్డు ఒరుసుకుంటూ వరద రావటం లేదండీ. అధవా వచ్చినా, ఓ పాయలో మాత్రమే నీళ్ళుంటాయి! యిక్కడ చట్టు వుండటంవల్ల నీళ్ళు ఈ రేవుకు రావటంలేదు!” సుబ్బారెడ్డి చెప్పాడు.

నాకక్కముందు! కార్తీకమాసం.... తెల్లవారుఝామున, పల్పటి జరిచీర కప్పుకున్న బాలింతలా వున్న కృష్ణానది, పొగమంచులో తడేకంగా వెలిగే కార్తీకదీపాల సముదాయం, నిశ్చలంగా నిద్రపోయే పడవలు, దూరానలంకల్లో చలి కాచుకునే పాలి కాపుల మంటలు, రెల్లు పొదలు.... చింతచెట్టమీద కబోది పక్షుల గోల, పచ్చగన్నెరుచెట్ల తలల్లోనిపూలు.... ఏనుగుల్లా వున్న కొండలు అన్నీ కదలాడి, కడుపులో చేయిపెట్టి కదిపినట్లయింది.

ఊరు మారినదా. నేను మారలేదా—కాలచక్రపు పరిణామ మింతేనా.... అన్న విచికిత్స ప్రారంభమైంది.

“లాంచీల రేవు కెడదాం రాండి!”

సుబ్బారెడ్డి వెంటనడిచాను.

కృష్ణ మారలేదు. అదే చల్లదనం, ఓయ్యదనం. ఆప్యాయత! కృష్ణలోకి చెట్టుమీద నుంచి ఎగిరిదూకి ఈత కొట్టేటప్పుడు గోచీలు నీళ్ళల్లో కొట్టుకుపోయి, నీలమొలతో వొడ్డుకు పరగైక్కుపోయిన రోజులు గుర్తుకొచ్చాయి. ప్రతిరోజు రెండుపూటలా కృష్ణలో స్నానం, వేణుగోపాలస్వామి ఆలయంలో

గోపురాలమీద ఆట, వీరభద్రుడి గుళ్లో చిట్టిగారెల ప్రసాదం, రాత్రిపుట  
 సీతారామయ్య మేష్టాప గారింట్లో వేపచెట్టు క్రింద తలా ఒక లాంతరుతో  
 టూటూచనుకు మొత్తం ఇరవైమంది హాజరవటం! పనస చదుపుతున్నట్టు  
 ఒకడు సైన్స్, మరొకడు భూగోళం, యింకొకడు తెలుగు, ఆపై మరింకొకడు  
 ఇంగ్లీషు ఇరవై గొంతుల సామూహిక సందడి! అన్నీ గతకాలపు జ్ఞాపకాలేనా!  
 చూసుకునేందుకు, నెమరు వేసుకునేందుకు, పరామర్శించుకునేందుకు, ఈ  
 నాడు ఏమీలేవా?

స్నానంచేసి వస్తుంటే సుబ్బారెడ్డి అన్నాడు “యిక్కడే మన ఫ్యాక్టరీ కట్ట  
 బోయేది!” అని

లాంచీల రేపునిండా, కొన్ని వందల వేపచెట్లు వున్నాయి. వాటి మధ్య  
 కొంతలాలు తెలియని పరమాత్ముడిలా, ఓ మర్రిచెట్టు!

“మర్రి ఈ చెట్టు?” ప్రశ్నించాను.

“అన్నీ నరికేస్తున్నాం?”

ఆ మాట విని నిర్వీర్యుడ నయ్యాను. ఎన్నో సంవత్సరాలబట్టివున్న చెట్టు  
 రేపులో డిగ్రేవాళ్ళకు ఆహ్వానం పలికి, తమ నీడలో సేదతీర్చేవి! ఎండా  
 కాలం పొరుగుారి నుంచి వచ్చిన ఎద్దులబళ్ళు ఆ చెట్ల నీడల్లో ఆగి వుండేవి.  
 ఊళ్లోవాళ్ళు సాయంత్రంవేళ వాహ్యాళికొచ్చి, కృష్ణ ఒడ్డున విశ్రాంతి తీసుకునే  
 ప్రదేశమది. ఆ ప్రక్కనే వేణుగోపాలస్వామి ఆలయం! వెన్నెల రోజుల్లో  
 చంద్రుడు ఆ చెట్ల కొమ్మల్లోంచి తొంగిచూడాలని తాపత్రయపడేవాడు. అతని  
 అవస్థచూసి, ఆలయ ధ్వజ స్తంభపు చిరగంటలు ముసిముసి నవ్వులు నవ్వేవి!  
 గోపురం మీద గూట్లో కాపురముంటున్న పావురాళ్ళు గుసగుసలు చెప్పుకునేవి.  
 వెన్నెల వెలుగులో కృష్ణవేణి సోయగాలతో నడిచి ముందుకు పోతుండేది.

అక్కడ ఫ్యాక్టరీ కట్టడమా!

“ఇదే అనువైన ప్రదేశమని బోర్డు డైరెక్టర్లు నిర్ణయించారు సార్! పైగా ప్రక్కనే నదివుంది అదొక యెడ్యూంటేజ్ మనకు. ప్రభుత్వం ఈ స్థలం మనకు కేటాయించింది” సుందరరాజన్ వివరించాడు.

ఆ రాత్రి నిద్రపట్టలేదు నాకు!

అనూ, పిల్లలు నిద్రపోలేదు రాత్రి పది తర్వాత కరెంటుపోయి ఫ్యాను అడకపోవటంతో!

## 2

ఆ మె

రంగరాజపురంలో ఆయోధ్య వదలి రాముడి వెంట నార చీరలతో అడవుల కెళ్ళిన సీతలా గుంది నాపరిస్థితి. ఆయన చెబితే వినరు. అంటే మొండి కాదుగానీ కొన్ని విషయాల్లో ఆయన తన ఆభిప్రాయం మార్చుకోరు. అని తెలిసే, రంగరాజపురం వచ్చాను. వచ్చిన క్రొత్తలో ఆయన క్రొత్తపెళ్ళి కూతురు. కాపరాని కెళ్ళింతర్వాత పుట్టింట్లోకి వచ్చినట్లు వూరంతా తిరిగారు చిన్న పిల్లాడిలా! నన్ను తీసుకెళ్ళారు.

సీతారామయ్య మేష్టారు దగ్గర ఆయన చదువుకున్నారట. నేనూ, పిల్లలతో ముస్తాబై ఆయనను చూడటానికి వెళ్ళాము. పాత పెంకుబిల్లు. ఇంది ముందు వేపచెట్టు ఎండిపోయి వుంది. మేం వెళ్ళేసరికి సీతారామయ్యగారు గోచీ పెట్టు కుని పడక కుర్చీలో చుట్ట త్రాగుతున్నారు. కుడికాలూ, చెయ్యికి పక్షవాతం! కన్ను కూడా ఉబ్బి, వాచి ఎర్రగా, అజాను బాహువేమో, అంపశయ్యమీది భీమ్మడిలా వున్నాడు నా కళ్ళకు. దారి పొడుగునా చెవుతూ వచ్చిన సీతారామయ్య మేష్టారుకూ, కుర్చీలో చుట్ట త్రాగుతూ చొంగకారుస్తున్న ఆయనకూ పోలికేలేదు, మా మిష్టరూ, ఆయనను చూసి ఖంగులిన్నారు!

పరిచయాలయ్యాక, ఆయన భార్య రంగమ్మగారు కృష్ణకు నీళ్ళు కెళ్ళి వచ్చింది. పండుముత్తయిదువు వెండి తీగెల్లాంటి జుత్తుతో, పార్వతీదేవిలా వుంది. మావారు స్తబ్ధుగా కూర్చున్నారు వేష్టారు ముందు. ఆయనకు మాట లేదు. ఆ! ఆ! ఆ! అనటం తప్ప! రంగమ్మగారు ఆయన పక్షవారం గురించి, కోడళ్ళ శాణీతనం గురించి, కొడుకుల నిర్లక్ష్యం గురించి చెప్పింది. మేం అక్కడున్న కాసేపూ! వచ్చేముందు నన్ను లోపలకు తీసుకపోయి! ఇల్లు చూపించింది. బెచ్చికలూడిపోయిన గోడలు, ఉప్పుమట్టి లేస్తున్న నేల, పాత పటాలు ప్రేములు లేనివీ, అద్దాలు పగిలినవీ, సొట్టలుపడి అరిగిపోయిన యిత్తడి బిందెలు, గిన్నెలూ..... మనుషులూ, వస్తువులూ, ఆలోచనలూ, శిథిలమవుతున్నాయి, ఆ శిథిలాల మధ్య వాళ్ళిద్దరూ!

వచ్చేశాము. ఆ తర్వాత మావారు ఆ వేష్టారుగారి పేరెత్తలేదు.

క్రమక్రమంగా మావారు గత జ్ఞాపకాల జోలికి పోవటం తగ్గించి వేశారు.

నాకు ఇల్లు, పిల్లలు, రేడియో, సాయంత్రం వచ్చే పేపరుతో కాలక్షేపం. వచ్చిన వారం పదిరోజుల్లాకా పిల్లలు హంసల్లా వున్నారు. అంతే. ఆ తర్వాత బళ్లో కాకుల్లో కలిసిపోయారు. బూతులు నేర్చుకున్నారు. బచ్చాలు, చింత గింజలు, కోతికొమ్మచ్చి అటలు, రోడ్డుమీద ఈగలు మూగే మిఠాయి తినడం అలవాటు చేసుకున్నారు. రోజు రోజుకీ వాళ్ళ ధోరణి. ప్రవర్తనా చూస్తుంటే మతిపోయింది. ఓ రోజు వళ్లు చిర్రెత్తుకొచ్చి స్కూలు కెళ్ళాను వేష్టారితో మాట్లాడదామని.

హెడ్మాష్టరు. పొలంలో పంటకోస్తుంటే వెళ్ళాడట! లేడు! మరో పంతులమ్మ కనటానికి శలవు పెట్టింది. వున్న ఒక్కడు స్కూలు బయట బీడీకాలుస్తూ. ఎవరితోనో మాట్లాడుతున్నాడు.

నన్ను చూసి, ఏ ఆఫీసరో అనుకున్నాడేమో బీడీ పారేసి. పేపరుమడిచి.

ప్రక్కనబెట్టి లేచి నిలబడి "ఎవరు కావాలమ్మా" అనడిగాడు. చెప్పాను. "మరోసారి రండమ్మా" అని నాతో చెప్పి లోపల గదిలోపున్న మా పిల్లల్ని పిలుచుకొచ్చి "తీసుకెళ్ళండమ్మా" అన్నాడు.

"మరేం లేదమ్మా" ఐదు క్లాసులున్నాయి! రెండు పోస్టులు ఖాళీ! ఈరోజు వున్నది నేను, ఎవరికని పాఠం చెప్పేది. వీళ్ళందర్నీ గదుల్లో కూర్చోబెట్టి నే యిక్కడ కాపలా కాస్తున్నాను. యిక్కడెందుకు యింటికి తీసుకెళ్ళండి అన్నాడు.

ఆ రాత్రి మా వారు తీరిగ్గా వుండగా అడిగాను. "ఆ వెధవస్కూల్లో.... మన వారసులు యిప్పుడు చదువు వెలగబెడుతున్న స్కూల్లోనేనా మీరూ చదివింది?."

ఆయన నా వేపు అదోలా చూసి, "ఏం?" అన్నారు.

"అహా! అక్కడ విద్య ప్రారంభించి మీరు ఇంజనీరు అయ్యారంటే విశేషమే!"

"మనవాళ్ళు యిక్కడే మరో రెండేళ్ళు చదివితే వీళ్ళకు రాన్ని బూతుమాట లూ, చెయ్యని ఘనకార్యాలు వుండవు."

"బురదలోనే కమలం పుట్టింది!" ఆయన జవాబు!

"నిజమే! పంది బురద మెచ్చు అని అన్నారు" అనన్నాను.

అంతే. ఆ తర్వాత ఆయన రెండు రోజులు నాతో మాట్లాడలేదు.

నేనే నడుంకట్టి, రాత్రిపూట పిల్లలకు చదువు చెప్పటం మొదలెట్టేను. వెధవలు చెడ తిరిగొస్తారేమో, నే పుస్తకం పుచ్చుకోవటం ఆలస్యం, కొడిగట్టిన ఎర్ర కిరసనాయిలు దీపాల్లా ముహూలుపెట్టి, నిద్రకుప్రకమించేవారు.

నా మట్టుకు ఈ అరణ్యవాసంలోంచి పారిపోవాలనే వుంది ఎప్పటికప్పుడు

ఆయన మాత్రం, ప్లాస్టు, ఎస్టిమేట్లు ముందేసుకుని, కొంపలోవున్న కాసేపు ఒక ధ్యానంలో వుండేవారు. వర్క్స్పాట్ లో రంకెలు కేకలేశేవారు. అది నే ఓరోజు వెళ్ళబట్టి తెలిసింది. యింట్లో చాలా సాధువులా వుండే ఆయన, ఆఫీసులో సింహంలా గర్జించటం చూసి ఆశ్చర్యమేసింది.

పడిపోయిన చెట్లు, సున్నపు గీతలు, గోతులు, అంబాడీల అరుపులు, మేస్త్రీల అదలింపులు, మిషన్ల రణగొణధ్వని వాటిమధ్య ఈయన ధ్వంస మవుతున్న సైన్యంమధ్య సైన్యాధిపతిలా మావారు కనబడ్డారు.

“ఇదంతా పూర్తయి ఫ్యాక్టరీ మొదలయ్యేసరికి యెన్నేళ్ళు పడుతుంది!”

“మూడేళ్ళు!”

“అంటే యింకా రెండున్నర సంవత్సరాలన్న మాట!”

ఆయన మాట్లాడలేదు. కానీ మొహంలో నిర్వేదం, నిరాశ, కనుపించాయి. ఆ విషయమే అడిగాను ఓ రోజు “ఎందుకలా చిక్కిపోతున్నారు! వంట్లో బాగోలేదా?”

“ఆరోగ్యం బాగానే వుంది. మనస్సే బాగుండటం లేదు!”

“అదేం?”

ఆయన సమాధానం చెప్పలేదు.

బ్రతిమలాడాను. బుజ్జిగించాను.

“అనూ! ప్లీజ్! బలవంతపెట్టకు. నాకు కవిత్వం రాదు! వస్తే చెప్పగలిగే వాణ్ణి!” అన్నారు సీరియస్ గా!

ఓ రోజు పూర్తిగా డస్సిపోయి, డీలాపడి వచ్చారంటికి! నాకు గాభరా ఎక్కువ! ఆయన్ను అలా చూసే సరికి వళ్ళంతా చెమటలు పట్టాయి. నన్ను అలా చూసి, ఏమనుకున్నారో ఏమో, “నీం ధయపడాల్సింది లేదు! ఈ రోజుతో పూర్తయింది!”

“ఏమిటి?”

“ఎంత ప్రయత్నించినా మర్రిచెట్టును నిలపలేకపోయాను, నా అనుభవం చాలలేదు. ఆ చెట్టును కొట్టెయ్యాలి వచ్చింది. ఈపాటి కదికూడా నేలకూలే వుంటుంది.”

ఆయన మాటలు అర్థంకాలేదు. మరీ బి. పి. ఎక్కువైంది నాకు!

“నీకు తెలియదుగదూ! ఓ మర్రిచెట్టుదిలే! దాన్ని కొట్టెయ్యడం ఇవేళతో పూర్తవుతుంది.”

మనిషి మామూలుగానే వున్నారు. మాటల్లో పొంతన లేదు. తెల్లారేసరికి ఆయన మొహంలో కళాచ్చింది. చాలా సరదాగా కబుర్లు చెప్పారు. ఆరోజు ఇంట్లోనే వున్నారు. పిల్లల్ని బడికి పోనిప్పలేదు. ఇక్కడి కొచ్చిన తరువాత ఆయనలో చైతన్యం మళ్ళీ యిన్నాళ్ళకు కనుపించి నా గుండె బరువు తగ్గింది.

సాయంత్రం కృష్ణలో స్నానం చేసి, వేణుగోపాలస్వామి గుళ్ళోకెళ్ళాం.

పురాతన దేవాలయం అది, వాసిరెడ్డి వెంకటాద్రి రాజావారి హయాంలో బాగుచేయించి ధూపదీప నైవేద్యాలు యేర్పాటు చేయించారుట! మా వారు చెప్పిన సంగతిది.

మేం వెళ్ళేసరికి, ఆచార్యవారి చిన్నోడూ, మరొకడూ కూర్చుని బీడీలు కాలుస్తూ, పులిజూదం ఆడుతున్నారు. ఆచార్యబ్బాయి చినిగిన పట్టువంచ, మరొకడు పూర్తిగా చిరిగిన లాగూతో!

మా వారికి అంతకోపం రావటం అదే నే చూట్టం! ఆచార్యవారి అబ్బాయిని కొట్టబోయేంత పనిచేసి, “వెధవా! క్లబ్ అనుకున్నావురా? దైవసాన్నిధ్యంలో బీడీలు కాలుస్తున్నావా! సిగ్గు లేదూ! మళ్ళీ యిలాంటి అప్రచ్యుత పనిచేస్తే విసిరేస్తాను కృష్ణలోకి” అని “పద గుళ్ళోకి” అని కసిరారు.

పది హేనేళ్ళ ఆచార్యు గుడ్డు తేలేసి బిక్కు బిక్కుమంటూ గుళ్ళోకి వచ్చాడు. వేణుగోపాలస్వామివారు కుచేలుడి డ్రస్ లో వున్నారు. ప్రమిద వెలుతుర్లో దీనంగా చూస్తూ. గుడంతా గుబ్బిలాల కంపు.

‘పూజ చేస్తావా?’

నాకు! మంత్రం రాదండీ!

“మరేం వచ్చు!”

“తీర్థం యిస్తాను, శరగోపం పెడతాను.”

“అ మోరించక పొయ్యావూ! యిక్కడ నువ్వేనా పూజారివి? మీ అన్నయ్య లుండాలిగా—వమయ్యారు!”

ఆచార్య కుర్రాడు కాస్త స్తిమిత పడ్డాడు. మూవార్షి చూసి అప్పుడు.

“మా పెద్దన్నయ్య సినిమాల్లో తబలా వాయిస్తాడండీ. రాధన్నయ్య క్రిస్టియన్ అమ్మాయిని చేసుకుని, ఎక్కడో వున్నాడండీ. నేను ఆఖరివాణ్ణి”

“మరి మంత్రాలెందుకు నేర్చుకోలేదు..”

“మా నాన్నే నేర్పలేదండీ. నేను ప్రైవేటుగా మెట్రిక్ పరీక్ష కెడుతున్నా నండీ!”

“ఈ దేవాలయానికి మాన్యం వుండాలిగా! అది మీ క్రిందనే వుందా?”

“లేదండీ! ధర్మ కర్తగారు సాగు చేసుకుంటున్నారు. మాకు దీపం, నైవే ద్యం పెట్టినందుకు నెలకో పాతిక యిస్తారండీ!”

క్షణం ఆగి మావారి కవళి కలు పరిశీలించి “అందుకే గుడిలో మంత్రపుష్పం చెప్పమనే కన్నా, తద్దినం మంత్రాలు నేర్చుకుంటే మంచిదని మా నాన్నగారు అంటారండీ” అనన్నాడు.

మావారి కళ్ళల్లో నీళ్ళు గిర్రున తిరిగాయి!

“ఎంతో ఆశగా యిక్కడ కొచ్చాను అనూ! ప్సే....” అన్నారాయన ఆ

రాత్రి. ఎందుకన్నారో, ఏ దృష్టితో అన్నారో నాకు తెలియదు.

ధూపదీప నైవేద్యాలు లేక పడిపున్న విగ్రహాల్లా తయారైన పిల్లల్ని చూసి రోజు రోజుకూ చైతన్యం లేక పడిపున్న నన్ను చూసుకుని నిట్టూర్చాను! అంతకంటే ఏం చెయ్యలేక.

నన్ను చూసి. వళ్ళంతా చీడతో, చీమలతో పున్న బాదం చెట్టు, బోసిగా నవ్వింది. చవితి చంద్రుడు మేఘాల కౌగిలింతలోకి వెళ్ళిపోయాడు

### 3

#### అ త డు

రోజులు, వారాలు, నెలలు గడుస్తునే వున్నాయి. ఫ్యాక్టరీ పని చురుకుగా సాగుతున్నది. పనిలో ఇంప్రూవ్మెంట్ చూసి, మా యం. డీ. సంతోషించాడు. ఆ రాత్రి విందు జరిపించాను. కోడి మాంసం, ఫారెన్ విస్కీ, సుబ్బారెడ్డి ఘనంగా ఏర్పాటు చేయించాడు. కృష్ణ ప్రక్కనేవున్న గెస్ట్ హౌస్ లో యం. డీ. మరీ సంతోషించాడు. అదే సుబ్బారెడ్డికి కావాల్సింది. నేను అదే కోరుకుంటున్నాను.

“నన్ను హెడ్ క్వార్టర్స్ కి బదిలీ చేయించండి”

చింత నిప్పుల్లాంటి కళ్ళతో చెర్రీ ప్రూట్ లా యెరుపెక్కి, మొద్దుబారిన చెంపల్లో పున్న నాలుగు వెంట్రుకలకూ డై చేసి, అందంగా దువ్విిన క్రాపుతో, పుల్ సూట్ లో పున్న యం. డీ. నా మాటకు ఆశ్చర్యపోయాడు.

“వై”

“అవేం అడగొద్దు! నా క్కావాలి అంటే!”

నాకు తెలుసు, నా అవసరం కంపెనీ కెంతయినా వుంది. అది యం. డీ. కి తెలుసు పూర్తిగా.

“సరే!” అన్నాడు.

ఎందుకో ఆజన్మ కారాగార శిక్షవేసిన వాడు జైలు నుంచి విడుదలవుతున్నట్లు అనిపించింది నాకు. లోపల సంతోషం వెర్రికేక వేసింది. ఎంత త్వరగా వెళ్ళి ఈ వార్త అనూకి చెబుదామా అన్న ఆత్రుత కలిగింది.

“మిస్టర్ రావ్! ఈ రాత్రి నువ్విక్కడే వుండాలి. రెడ్డి! ఆ దీన్లు తెప్పిస్తున్నాడు. ఎంజాయ్ చేద్దాం వుండు”

నా కర్ణం కాలేదు యం. డి. మాటలు, ఆయన కళ్ళలో చికిలింత వుంది. పెదాలపై చిరునవ్వు వుంది. ఆయన శరీరంలో తెచ్చి పెట్టుకుంటున్న యౌవనం వుంది. అలా అనిపించింది నాకు!

“రావ్ గారిని పోనివ్వండి” సుబ్బారెడ్డి నవ్వాడు యం. డి. ని చూసి

“నో, నో! అతనుండాల్సిందే! తెల్లారేక నేను హెడ్ క్వార్టర్స్ కి ఆయన యింటికి.... ఓకే!.... సరుకు పంపించు” యం. డి. పలికాడు.

మొహమాటం. నాకు బదలీ యిస్తున్నందుకు కృతజ్ఞత! లోపల హుషారీస్తున్న విస్కీ, విరియకాస్తున్న వెన్నెల, కృష్ణపై నుంచి వచ్చే మలయ మారుతం, నా కాళ్ళకు బంధాలు వేశాయి.

నిశ్శబ్దం గడ్డ కట్టిన, ఆ గదిలో రాబోయే అనుభవాన్ని వూహించుకుంటున్న యం. డి. వచ్చే సరుకు ఏమిటా అని నేనూ మిగిలాం. లైటు చుట్టూ మత్తెక్కిన పురుగులు క్యాబరే డాన్సు చేస్తుంటే, దోమలు సంగీత కచేరీ చేస్తున్నాయి.

సరుకొచ్చింది జీపులో! సుబ్బారెడ్డి తీసుకొచ్చి గదిలో వుంచి “నే బయట వుంటాను” అని తలుపు దగ్గరగా వేసి వెళ్ళాడు.

“సెలక్ట్ ఫస్ట్!”

ఇద్దరమ్మాయిలు పులులముందు మేకల్లా శరీరాల్లో యౌవనం, కళ్ళల్లో బెదురుతో, యుగాల తరబడి మారుమూల గుహల్లో పడివున్న అజ్ఞంతా శిల్ప సుందరుల్లా నిలబడ్డారు!

నిషా జారుతున్నది! శరీరంలో రక్తం. మనిషిని కరిచి పారిపోయ్యే పాములా, పరుగు తీస్తున్నది. గుండెల్లో మంట!

నిశ్శబ్దాన్ని చేదించాను, ఏకాంతంకోరి!

కాంతం, నా వెంట గదిలో కొచ్చింది. ఆ రాత్రిని పంచుకునేందుకు! అప్పుడే పేరడిగితే "కాంతం" అని చెప్పింది!

"ఏ వూరు?" చొక్కావిప్పి విసిరేస్తూ అడిగాను.

"కొత్త పెళ్ళికూతురులా సిగ్గుపడి, కిటికీ దగ్గరగా నిలబడి "ఈ వూరే!" అంది

"ఎవరమ్మాయివి?"

"కాంతం సూటిగా చూసింది! ఆ చూపు వేటగాడు గురిపెట్టిన బాణంలా వుంది.

"అవన్నీ అవసరమా?"

"నాక్కావాలి?" మొండిగా జవాబిచ్చాను? ఆమె పొగరుచూసి!

"దాసయ్యగారి రెండో కూతుర్ని."

"ఏ దాసయ్య?"

"ఈ వూళ్లో వుంది ఒకే దాసయ్య!"

నా కాళ్ళ క్రింద నేల చీలిపోతున్నట్లు అనిపించింది! వళ్ళంతా పులినోట బడి తప్పించుకున్న వాడిలా, చల్లగా అయింది!

"మీకు తెలుసా?"

నే మాట్లాడలేదు

నాకు తెలిసిన దాసయ్యగారు ఆస్తిపరుడు, పూళ్లో వ్యవహార! ఆయన ఆ రోజుల్లో మకుటం లేకుండా తిరిగిన మహారాజు!

“యిదేం ఖర్మ!”

కాంతం నవ్వింది. ఆ నవ్వు, ఆ కాంతం దాసయ్యగారి రెండో కూతురు. కాదని తెలిస్తే ఆనందించేవాడినేమో. మురిసిపోయి అక్కన చేర్చుకునేవాడినే. కానీ, ఆమె దాసయ్య కూతురు!

అవును అదే రూపం, పోలికలు లీలా మాత్రంగా ఆమెలో కనుపిస్తున్నాయి.

“బళ్ళు-ఓడలూ, ఓడలు-బళ్ళూ అవుతాయిగా. మా పరిస్థితి అంతే”

నే నమ్మలేదు. కొండ వుండాలిని చోట కనీసం చిన్నరాయయినా వుండాలన్నది నే నెరిగిన నిజం.

“పూర్తిగా చెప్పు!”

చెమట తుడుచుకున్నాను. ప్రక్క గదిలో పులి మేకతో సరసాలాడుతున్న దనేందుకు సాక్ష్యంగా, మూలుగు వినిపిస్తోంది.

“మేం పుట్టేసరికి, ఆయన కరిమింగిన వెలగపండు. ఊహాస్తుండగా, ఆయన కన్ను మూశారు. గారాబం చదువు నియ్యలేదు. ఆస్తి పోయ్యాక బ్రతికేందుకు మిగిలింది. అప్పుడే వచ్చిన యౌవనం, మా పూర్వీకులు గొప్పవారన్న అహంకారం. ఈ నాడు ఆ అహంకారం పోయి మిగిలింది నేనూ, మా అక్క. ఆది మొగుడు వదిలేస్తే ఇక్కడ కొచ్చింది. నేను మొగుడు దొరక్క యిక్కడే వున్నాను!”

“ఇలా ఎందుకు తగలడారు?”

“దీపం వుండగానే ఇల్లు చక్కబెట్టుకుందామని మాత్రంకాదు. యింత కన్నా పరువుగా బ్రతకలేక, ఆకలికి తట్టుకోలేక!”

ఆ రాత్రి కాళరాత్రి నా పాలిటా కళ్ళముందు అందమైన సౌఖ్యాలూ కూలి పోతున్న బ్రమ. కాలగతిలో గతం కాలిపోతున్న అనుభవం! ★